

گنجي ٽڪر جو سير

سکيا جي حاصلات

- ✍ نئين متن کي سمجهي حقيقتن تي ٻڌل سوالن جا جواب ڏئي سگهي.
- ✍ اصطلاحن کي سمجهي معنيٰ لکي سگهي. ✍ تحرير جي مرڪزي خيال، نُڪتي يا تصور تائين پهچي سگهي. ✍ نون لفظن جي معنيٰ لکي جملن ۾ ڪر آڻي سگهي. ✍ سوالن جا جواب ڏئي سگهي.
- ✍ لائبريريءَ جو استعمال ڪري سگهي.

ڪاري رات، پرھ ڦٽي پريات کان موڪلائي، پنهنجي مڪان ڏي موٽي رهي هئي. پڪي پڪڻ، ماڻهو مڙون، ننڊ نيڻان ڪڍي، پاڻ واحد جي واکاڻ ۾ رنيائي ۽ ريجهائي رهيا هئا. ڪانون جي ڪان کان، ڪبوترن جي ڪوڪو، چئن جي چھ چھ ۽ هيڙهن جي هوڻو، غافل کي ننڊ حرام ۽ بستر ناڪام ڪري ڏنو هو. اهڙيءَ روح کي راحت ڏيندڙ سيني کي سرور بخشيندڙ ساعت سيد کي سير ۽ سواريءَ جو شوق دل ۾ پيدا ٿيو. خاوند جي خدمت کان خالي ٿي، صحبتين سان صلاح ڪري سير جو سامان تيار ڪري ويچار ۾ رهياسين، ته ڪهڙي مڪان بهشت سمان جو ديدار فرحت آثار حاصل ڪري، دل بهلاجي ۽ روح ريجهائجي! انهن خيالن ۾ غلطان، محو ۽ مستان هئاسين، ته هڪ ڪارن ڪڪرن جي قطار ۽ گوڙ جي گجگوڙ آسمان ۾ نظر آئي، جنهن سورج جي ساڙيندڙ ڪرڻن جي ڳٽي گنواڻي، هڙو جهڙو جهڙو ڏسي، سيني مٿ ڏني ته ”گنجي پيرن جي منجي (ڪت)“ جي گهمڻ جو ارادو ڪجي. پڪو واعدو ڪجي. آخر گهوڙا گهرائي سنج رکائي. گنجي جو گس ورتوسين، تان جو هڪ مقبري کي جو جبل جي دامن وٽ آهي، اتي پهتاسين. هي مقبرو درگاه اولياءَ حضرت عبدالرحمان سرهندي جو آهي. اولياءَ جي زيارت ڪري، مجاورن جي سنڀال هيٺ گهوڙا ڍاري، جبل جي چوٽيءَ تي چڙهڻ شروع ڪيوسين. اُتاهين هئي اوچي، تنهن تي چڙهياسين ته نمي ۽ نوچي، پر نه هو لڪ نه لانگهو، وري سر جو سانگو، سو ڏونگر جي ڏاڪڻ ڏاڍي ڏکي نظر آئي، پر اسين مرد ميدان، جوڌا جوان هئاسين، سو هرگز نه موٽياسين. تان جو ٿڙي ٿڪي، جهڳي جهري اچي ڪوه جي ڪنڌ تي ڪڙڪياسين.

جان کڻي ڪنڌ ڦيرايون ته واها! عجب عالم نظر آيو، جنهن سڀ ڏک ڏاکڙو وڃايو، پهريائين ته پانيوسين ته ڪنهن عالم روحانيءَ ۾ ملڪن مهماني ڪئي اٿئون،

يا مولِيٰ مهر ڪري جيئري جنت جو جلوو پسايو اٿئون، پر خوض ۽ خيال بعد هوش ۽ حواس حامي ٿيا! جنهن ڪري پروڙيوسين، ته نه ٻيلي ساڳئي گنجي ٽڪر تي کڙا آهيون، جو اڳي گنجو يا نوڙهو نظر ايندو هو. پر هاڻ برسات برسي، بهار لائي، گنجي کي گلزار بڻائي ڇڏيو آهي. ڏٺوسين ته مندائتن مينهن رڻن ۾ ريح ڪري اوڀر اوياري، جبل کي جنسار ۾ آڻي ڇڏيو هو. ڇا هيٺانهين، ڇا ڪوهه، ڇا ڪڏ، ڇا لڪ، ڇا لانگهو، ڇا راهه، ڇا رند، سڀ اهڙا ته سرسبز ۽ ساوا نظر آيا ٿي، جو چڻ قدرت جي ڪنوار پنهنجي سينگار لاءِ، سائي ساڙهي بڻائڻ جو ارادو ڪيو هو. وري ان سائي سطح تي جا رنگ برنگ گوناگون گلن جي جهڳ مڱ ۽ جهرمر، تنهن هيڪاري مٿئين خيال جي تصديق ڪئي ٿي. ڇو ته سائي سطح جي ساڙهيءَ تي قسمن قسمن گلن، لعلن هيرن ۽ جعفرن جي جوت جتائي ٿي. گاهن ۽ گلن جا قسم ايترا جو ڳڻي ڳڻجن ڪيترا!

ڊامن ۽ ڊيور، تل ۽ تراين جي ڪنار سبزه زار بڻائي هئي. لُڙ ۽ لنڊ، جبل جي جسم کي جامه زُمردين پهرائي عجب گلڪار لڳائي هئي. نرم نرم وٽائتي زمين تي موٽ ۽ مڪڻين جي موج هئي. جتي ڪٿي ميهه ۽ مَنگها پُوچ! جبل جي ميدان تي وري ڪي چوٽيون چوٽيون ٽڪريون نظر آيون ٿي، جن مصر جي مخروطي مُنارن جي ڏيکائي ڏني ٿي. اهي منارا ته هوندا پٿر جا، پر هي ٽڪريون ريشم روءِ نفيس ۽ نرم، سسئيءَ جي پٿر جي ساوڪ سبب زمرد جون جڙيل نظر آيون ٿي. ڏنار ڪٿوري پنهنجي خوشبوءِ ۽ خستوري پتن تي پڪيڙي مارو ماڻهن جو مغز معطر ڪيو ٿي. ڳاڳيون ۽ ڳاڳا، گهر ۽ گندير، سڀ بوند برسي بود ۾ آندا هئا. سائي سهڻي ميدان تي قسمن قسمن رنگ برنگ جهنگلي گل هئا، جي ٿڌن ٿڌن جهونڪن تي نچي ٽپي رهيا هئا ۽ مسافرن جي محنت ۽ ماندگي مٽائي رهيا هئا.

انهيءَ قدرت جي عجيب نظاري، اسان جي دلين ۾ خوب خوشي اٿاري ۽ اسان جي جسم ۾ نئين سر جان جباري. جبل جي جاکوڙن جي ڪري، اُج جي اُسات هئيسين، سو پاڻي پيئڻ جي ارادي سان ڪنهن چشمي جي ڳولا ۾ هلياسين، تان جو پري کان هڪ چن جي چاچر تي نگاهه پئيسين، پر جان ويجهه وڃي ڏسون، ته مارا! مينهن جي مسلسل مانڊاڻ ۽ پر پراڻ جي ڪري، پَلُ اهڙي ته پالوت ڪئي هئي، جو چڪ کان چارو نه ٺهي، جو اُج اُجهائجي. آخر ٻئي طرف رُخ رکيوسين تان جو هڪ ٿل

جي ويجهو وڃي پلر جو پاڪ ۽ صاف پاڻي پي ڏوڏ ڪيوسين. ناشتو، جو پاڻ سان آندو هوسين، سو به نوش جان ڪيوسين. اڃا اُتي تڏڪار ۾ ويني تڪ ڀڳاسين ته تئين جي ٿڌ ٿڌ ۽ چڙن جي چُڙ چُڙ جو آواز ڪن تي پيو. انهيءَ منيءَ منيءَ تئين جي ٿڌ ٿڌ سان گڏ وري نڙ ۽ ريدار جي روح ريجھائيندڙ رڙ از حد آرام ڏيئي ڇڏيو. ٿوري وقت ۾ ڏٺوسين ته ويجهي ٽڪريءَ جي چوٽيءَ تان ٻڪريون ٻيپرات ۽ ريون رڙات ڪنديون لهڻ لڳيون. تان جو اچي ٻار ۾ ٻوٽ ٻوڙيئون ۽ پلر پيٽئون. بڪرار ۽ ريدار به هس هس ۽ ڊرڪو ڊرڪو ڪندا اچي سهڙيا. ٿوري وقت کان پوءِ ميهارن مينهون ڪاهي، گنوارن گئون گهمائي، اچي پلر جو پاسو ورتو. سڀ مال پاڻي پي، پاهه پٽڻ ۽ چاهڪ گاهه چرڻ لڳو. اسان ۽ ڌنارن پنهنجي منڊلي مچائي. ڪنهن نڙ وڃايو، ڪنهن بانسريءَ کي بڻايو، ڪنهن سورڻ، ڪنهن ڪچيو سر ڪاپات! ڪو مورو چوڻ ۾ مست ۽ ڪنهن چلي ۾ ڪيو چيهه! ڪنهن سارنگ ڳايو، ڪنهن لوڙائي جي ڪئي لات! اهڙي مني آواز، سريلي ساز، ڌنارن کي وجد ۾ آڻي ڇڏيو ۽ قلندرن وانگر جهمريون پائڻ، نچڻ ۽ ٽپڻ لڳا.

(سيد ميران محمد شاهه)

مشق

(الف) هيٺين سوالن جا جواب ڏيو:

- 1 سيد ميران محمد شاهه وارا گنجي ٽڪر تي پهتا ته ڇا محسوس ڪيائون؟
- 2 گنجي ٽڪر جو سير سبق ۾ گاهن، گلن ۽ وڻن جا جيڪي نالا آهن، سي لکو:
- 3 گنجي ٽڪر تي ڌنارن ڪهڙا ڪهڙا ساز پئي وڃايا؟
- 4 گنجي ٽڪر جو سير سبق ۾ اوهان کي ڇا پسند آيو ۽ ڇو؟

(ب) هيٺين لفظن جي معنيٰ لکو ۽ جملن ۾ ڪم آڻيو:

پريات غلطان اُسات گوناگون جهڳمگ مت معطر پوڄ